



नेपाल राजपत्र

श्री ५ को सरकारद्वारा प्रकाशित

खण्ड ३६) काठमाडौं, भदौ २८ गते २०४३ साल (अतिरिक्ताङ्क २३ (आ)

भाग १

शाही सन्देश

श्री ५ महाराजाधिराजका प्रमुख सचिवालय

राजदरबार

श्री ५ महाराजाधिराज वीरेन्द्र वीर विक्रम शाहदेवबाट जिम्बाब्वेको राजधानी

हरारेमा भएको असंलग्न राष्ट्रहरूको आठौं शिखर सम्मेलनमा भाग लिइबक्सी २०४३ साल भदौ २८ गते स्वदेश फिर्तबक्सँदा देशवासीका नाममा बक्सेको सन्देश ।

प्यारा देशवासीहरू,

१. जिम्बाब्वेको राजधानी हरारेमा सम्पन्न भएको असंलग्न राष्ट्रहरूको आठौं शिखर सम्मेलनमा भाग लिई स्वदेश फर्कँदा हामीलाई हर्ष लागेको छ । हरारेमा रहँदा हामी-प्रति दर्शाइएको आतिथ्यका लागि जिम्बाब्वे सरकार तथा त्यहाँका जनतालाई हामी हार्दिक धन्यवाद ज्ञापन गर्दछौं ।

२. यस शिखर सम्मेलनबाट हामीलाई एकातिर असंलग्नताका सिद्धान्तप्रति गहिरो आस्था प्रकट गर्ने सुअवसर प्राप्त भयो भने अर्कोतिर असंलग्न राष्ट्रका कतिपय नेता-हरूसित आपसी हित र विश्वमामिलाबारे विचारको आदान-प्रदान गर्ने मौका पनि हामीलाई मिल्यो । विगत पच्चीस वर्षको अवधिमा राजनैतिक तथा आर्थिक क्षेत्रमा भएका

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

उपलब्धिहरूको लेखाजोखा गर्नुका साथै असंलग्न आन्दोलनलाई अझ बढी प्रभावकारी तुल्याउन आवश्यक कदमहरू समेत सम्मेलनले सिफारिश गरेको छ ।

३. असंलग्न आन्दोलनको रजत जयन्ती र दलविहीन प्रजातान्त्रिक पञ्चायत व्यवस्थाको रजत जयन्ती संयोगवश एकै पटक पर्ने आएको छ । वास्तवमा कुनै पनि गुट वा समूहमा संलग्न नभई आफ्नो विवेकको आधारमा स्वतन्त्र रूपले विचार गरी निर्णय लिने जीवन-दर्शन तथा स्वतन्त्र मान्यताबाटै पञ्चायत व्यवस्था र असंलग्न आन्दोलन दुवै प्रेरित छन् । शान्ति र विकास, राष्ट्रिय अस्तित्व र स्वाधीनताजस्ता विषयमा पनि दुवैको समान आस्था र दृष्टिकोण रहेको तथ्य हामी सबैले महसूस गरेका छौं ।

४. यस भ्रमणको सिलसिलामा हरारे जाँदा र स्वदेश फर्कँदा अफ्रिका तथा बाटामा पर्ने ओमान तथा माल्दिभ्स र सेसेल्स जस्ता केही देशहरूको समेत भ्रमण गरी ती देश-हरूसितको हाम्रो मित्रता, सम्पर्क र समझदारी बढेको छ भन्ने हाम्रो विश्वास छ ।

५. हाम्रो अनुपस्थितिमा हामीबाट गरिबवसने कामको अभिभारा सम्हाल्ने हाम्रा भाइ श्री ५ अधिराजकुमार ज्ञानेन्द्र वीर विक्रम शाह तथा राजप्रतिनिधि परिषद्का सदस्य-हरूलाई हामी धन्यवाद दिन चाहन्छौं । त्यस्तै मन्त्रिपरिषद् र अन्य सबै राष्ट्र सेवकलाई पनि ऐन कानूनबमोजिम देशको दैनिक प्रशासन चलाएकोमा हामी धन्यवाद दिन चाहन्छौं । अन्तमा, हाम्रा प्यारा देशवासीले स्वदेशको बृहत् हितलाई हृदयङ्गम गरी दर्शाएको अनुशासन र लगनशीलताको निम्ति पनि हामी धन्यवाद ज्ञापन गर्न चाहन्छौं ।

श्री पशुपतिनाथले हामी सबैको कल्याण गरुन् !

जय नेपाल !

हुकुम बक्से बमोजिम,

रञ्जनराज खनाल

श्री ५ महाराजाधिराजका प्रमुख सचिव

(२)

श्री ५ को सरकारको छापाखाना, सिंहदरबार, काठमाडौँमा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।